

يو مسلمان ڇه ڊول بايد ڙوند وڪري؟

Ketabton.com

ليکوال: حضرت مولانا محمد عاشق الهی بلند شهری

ڇاپڻ: بسم الله علميار اميرزی

ڪال: ۱۳۹۷ ل.ل

بسم الله الرحمن الرحيم

سريزه

الحمد لله رب العالمين، والصلاة والسلام على سيد الانبياء والمرسلين، و على آله
و اصحابه اجمعين و على من تبعهم باحسان الى يوم الدين؛ وبعد

دا چي نن په ټوله نړۍ كې مسلمانان له گڼو ستونزو سره لاس او گربوان دي
يوآخيني لامل يې همدا ده چې ډېرى مسلمانان يواځې په خوله مسلمانان دي او په
هېڅ ډول يې له عمل څخه د اسلاميت څرك نه لږيري، د همدې لړۍ دوام د ټولنې
ځينې خلك د الحاد او سيكولريزم خواته روانوي، مونږ كه د اسلام تېر وياړلي
تاريخ ته ځير شو او په ټولو اړخونو يې فكر وكړو هغه حقيقت به راته په ډاگه
شي كوم چې الله عزوجل په سورة النور كې بيان كړى دى: وَعَدَ اللَّهُ الَّذِينَ آمَنُوا
مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ (النور ۵۵)
ژباړه: ستاسو له هغو خلكو سره چې ايمان يې راوړى او نېك كارونه سرته
رسوي الله جل جلاله ژمنه كړې چې د ځمكې واگي په لاس وركي او په ځمكه
به يې حاکمان جوړوي، لكه څنگه يې چې له دوى څخه مخكې خلكو ته د ځمكې
واگي په لاس وركړي وو.

په سورة الملك كې الله عزوجل فرمايي: هُوَ الَّذِي جَعَلَ لَكُمُ الْأَرْضَ ذُلُولًا فَامْشُوا فِي
مَنَاكِبِهَا وَكُلُوا مِنْ رِزْقِهِ وَإِلَيْهِ النُّشُورُ (الملك ۱۵) ژباړه: الله هغه ذات دى چې ستاسو
لپاره يې ځمكه آرامه گرځولې نو د ځمكې پر اوږو باندې ولاړ شئ او د الله رزق
و خورئ او پاى هغه ته ورگرځېدل دي. په دې مبارك آيت كې يوه عجيبه كنايه
ده، كله چې مونږ په خپله ټولنه كې داسې يو څوك وگورو چې په بل كس يې
واك وي او يا يې هغه خپل ځان ته تابع گرځولى وي نو وايو چې بېخي يې پر
اوږو سپور شوى، يعنې هېڅ د هغه له اوامرو څخه سرغړونه نشي كولاى، دلته
هم الله جل جلاله مونږ مسلمانانو ته وايي چې د ځمكې پر اوږو سپاره او ولاړ
شئ چې مطلب ترې د ځمكې واگي او اختيار لاس ته راوړل دي، په دې معنى
چې مسلمانان بايد په ځمكه حكومت او اقتدار ولري ځكه چې دا ځمكه د خداى

ده او بايد د هغه او امر او احكام پکې عملي شي او د هغه له خوښې سره سم اقتدار او حکومت پکې پلی شي.

لکه څنگه چې په لومړي آيت کې بيان شوي دا وروستنی کار يا مشروط دی، يا د نورو اعمالو په پايله کې الله جل جلاله مسلمانانو ته دا نعمت ورکوي، خو له دې مخکې بايد مسلمانان خپل ايمانونه سم کړي او نېکو اعمالو ته پاملرنه وکړي چې دا شرط دی او د همدې شرط په پايله کې ورته الله جل جلاله له خپلې ژمنې سره سم د ځمکې واک ورکوي، له دې او نورو نصوصو څخه د نېکو اعمالو د کولو او له بدو څخه د ځان ژغورلو اهميت په ډاگه کيږي، په دې تړاو د امت نامتو علماؤ ډېرې ليکنې کړي چې يو له هغو څخه ستر فقيه او محدث حضرت مولانا محمد عاشق الهی بلند شهري دی چې دا دی د هغه يوه مختصره رساله چې په شلو ټکو کې يې هغه نېک اعمال بيان کړي چې بايد هر مسلمان پرې عمل وکړي او له پامه يې و نه غورځوي، دا چې دا رساله ما په اردو او دري ژبو کې ليدلې وه او تر اوسه ما ددې رسالې پښتو بڼه نه وه ليدلې له همدې امله مې و غوښتل چې ددې لړۍ په لومړيو کې دا رساله و ژباړم، او په اړوندو موضوعاتو کې ځينې ليکل شوي نورې رسالې چې په عربي ژبه کې دي هم يې د ژباړې کار روان دی، د لوی خدای جل جلاله څخه منندوی او شکر کوونکی يم چې ددې رسالې ژباړه پای ته ورسېده او له هغه څخه د نورو ژباړو د پای ته رسولو توفيق غواړم.

يادونه: ۱- دا چې ددې رسالې ليکوال اکثره احاديث له مشکات شريف څخه را اخيستي او بيا يې د کتاب د مخ شمېره هم ليکلې وه، ما ددې لپاره چې هر څوک و کولای شي په آسانۍ سره دا احاديث پيدا کړي په عين کتاب کې د هغو احاديثو شمېرې وليکلې، دا ځکه چې د احاديثو ډېری کتابونه چې نوي چاپيږي نو د احاديثو لپاره شمېرې ورکوي او هم که په الکترونيکي ډول دا کتابونه چمتو شوي وي احاديث يې شمېرې لري او بل دا چې د رسالې په پای کې د منابعو يا سرچينو نوملړ نشته چې د کتاب مشخصات پکې بيان شوي وي له همدې امله ما داسې څه وکړل.

۲- کوم احاديث چې ليکوال را اخيستي د احاديثو مفهومي ژباړه ده، چې ما هم د هر حديث متن ته په کتو هم هغه حديث په مفهومي ډول ژباړلی.

۳- هر ورو به په ژباړه کې کمی او نقصان وي نو له تاسو درنو لوستونکو څخه هيله کوم چې له ما شوي تېروتي راته په نڅېنه کړئ او په لاندې ايميل آدرس يې راواستوئ.

b_elamyar@yahoo.com

په درنښت

اميرزی

يو مسلمان بايد څه ډول ژوند وکړي؟

الحمد لله رب العالمين و الصلا و السلام على سيد الانبياء والمرسلين، و على آله و صحبه اجمعين، و بعد!

د اسلام دين له عقائدو، عباداتو، نېکو اعمالو، بنايسته اخلاقو او اوچتو آدابو څخه عبارت دی، کله چې يو څوک اسلام ومني او ووايي چې زه مسلمان یم نو بايد په بشپړ ډول اسلام و مني، په سورة بقره کې ارشاد دی: **يَا أَيُّهَا الَّذِينَ آمَنُوا ادْخُلُوا فِي السِّلْمِ كَافَّةً وَلَا تَتَّبِعُوا خُطُوَاتِ الشَّيْطَانِ إِنَّهُ لَكُمْ عَدُوٌّ مُبِينٌ** (البقرة ۲۰۸) ژباړه: ای مؤمنانو! په بشپړ ډول په اسلام کې دننه شئ، او د شيطان په قدمونو مه ځئ، له شک پرته چې هغه ستاسو بنکاره دښمن دی.

نن د خلکو عادت ګرځېدلی چې د مسلماني دعوه کوي خو د اسلام له ارکانو، اعمالو، اخلاقو او عاداتو څخه بې خبره دي او ورڅخه په شا کيږي، دعوه يو ډول کوي او عمل بل ډول، دا د مؤمن شأن نه دی. کله چې مسلمانان شوی نو پر تاسو لازم ده چې په بشپړ اسلام عمل وکړئ.

په اړينو مسائلو د عامو مسلمانانو د پوهولو په خاطر دا مضمون ليکم، نو په خپل منځ کې يې يو بل ته بيان او د عمل لپاره يې چمتو کړئ.

لومړۍ: اسلامي عقائد زده کړئ، د اهل السنة والجماعة عقائد معلوم کړئ او هغه خپله عقیده و ګرځوئ، له ټولو بې لارو ډلو لکه: شيعه، قادياني، آغاخاني، بوهرې او... څخه لرې اوسئ او له بدعتونو څخه ځان وساتئ.

دوهم: پر هر عاقل، بالغ مسلمان او مسلماني پينځه ګوني (سهار، ماسپينين، مازديګر، ماښام او ماسختن) لمونځونه فرض دي، دا به په کور، سفر، مرض، تجارت، کار او هر حالت کې اداء کوي، او هېڅ وخت به يې نه قضاء کوي، او د ماسختن له لمانځه وروسته وتر کول واجب دي چې دا هم بايد هېڅکله قضاء نه

شي. بنځي دې په کور او سړي په مسجد کې په جمعي (جماعت) سره لمونځ اداء کړي، په جمعي سره د يوه لمونځ ثواب اووه ويشت (۲۷) درجي زياتيزي.¹

رسول الله صلى الله عليه وسلم فرمايي: څوک چې تل او په پابندۍ سره لمونځ کوي نو د قيامت په ورځ به دا لمونځ د هغه لپاره رڼا، د ايمان دليل او د ژغورنې لامل وي، او چا چې په پابندۍ سره لمونځ و نکړ نو دا لمونځ به نه د هغه لپاره نه رڼايي وي، نه د ايمان دليل او نه هم د ژغورنې لامل، بلکه دا شخص به په قيامت کې له قارون، فرعون، هاملان او مشهور مشرک ابی ابن خلف سره وي.²

د وترو په اړه د رسول الله صلى الله عليه وسلم مبارک ارشاد دی، فرمايي: د وترو کول اړين دي، څوک چې وتر نه کوي زمونږ له جملې څخه نه دی (دا خبره يې درې ځلې وکړه).³

او د مؤکدو سنتو په اړه فرمايي: چا چې په شپه او ورځ کې دولس رکعت وکړل نو په جنت کې د هغه لپاره يو کور جوړيږي، څلور رکعت د ماسپينين له لمانځه (فرضو) څخه مخکې او دوه رکعت وروسته، دوه رکعت د مابنم له لمانځه وروسته، دوه رکعت د ماسختن له لمانځه وروسته او دوه رکعت د سهار له لمانځه مخکې.⁴

له دې پرته د مازديگر له لمانځه مخکې څلور رکعته غير مؤکد سنت دي چې ډېر فضيلت لري، په يوه حديث شريف کې داسې راغلي دي: خدای دې پر هغه چا رحم وکړي چې د مازديگر له لمانځه مخکې څلور رکعته لمونځ کوي.⁵

نفل لمونځونه هم له ډېر اهميت څخه برخمن دي، چې تحية الوضوء، تحية المسجد، اشراق، ځانبت، تهجد او د مابنم له لمانځه وروسته نفل پکې شامل دي، د نوافلو ذخيره هم بايد له ځانه سره ولرو، رسول الله صلى الله عليه وسلم فرمايي چې د قيامت په ورځ لومړی د لمانځه په اړه پوښتنه کيږي، که لمونځ سم وو نو (پوښتل شوی شخص) کامياب او بريالی کيږي، او که خدای مکړه لمونځ يې سم نه وو نه

¹ مشکوة المصابيح، ۱۰۵۲ شمېره حديث.

² هماغه مأخذ، ۵۷۸ شمېره حديث.

³ هماغه، ۱۲۷۸ شمېره حديث.

⁴ هماغه، ۱۱۵۹ شمېره حديث.

⁵ هماغه، ۱۱۷۰ شمېره حديث.

بريالی کيږي، که په فرضو کې څخه کمی او نقصان وو الله جل جلاله فرمايي: وگوري چې زما له بنده سره څه نفل شته؟ وروسته د نفلو په واسطه د فرضو کمی پوره کيږي، وروسته په همدې ترتيب د زکات حساب کيږي، همدا شان په ترتيب سره د نورو اعمالو حساب کيږي.⁶

درېم: خپل لمونځونه سم او په سمه طريقه يې زده کړئ، او ماشومانو ته هم په همدې سمه طريقه لمونځ ور زده کړئ، د (س، ث، ص، ض، ط، ظ، ق، ک) او ټولو تورو سم ويل او اداء کول اړين دي، ډېر خلک په خپل ټول ژوند کې طيبه مبارکه کلمه هم سمه نه زده کوي او لمونځ هم غلط اداء کوي، په دې کې د آخرت ډېر زيات تاوان دی.

څلورم: ماشومانو ته لمونځ بنودلو په اړه رسول الله صلى الله عليه وسلم فرمايلي دي: بچي مو چې اووه کلن شول په لمانځه امر ورته وکړئ، او چې کله لس کلن شول او لمونځ يې نه کاوه ويې وهئ، او په لس کلنۍ کې يې له يو بل څخه بېل کړئ (په يوه بستره کې له يو بل سره استراحت ونکړي).⁷

پينځم: د جمعي په لمانځه باندې ځانگړی اهتمام وکړئ، الله جل جلاله فرمايي: فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ وَاذْكُرُوا اللَّهَ كَثِيرًا لَعَلَّكُمْ تُفْلِحُونَ (الجمعة ۱۰) ژباړه: اى مؤمنانو! کله چې د جمعي په ورځ د لمانځه لپاره آذان وشي، نو د الله د ياد په پار سعی وکړئ، پېر او پلور پرېږدئ، دا کار ستاسو لپاره غوره دی که پوه شئ.

رسول الله صلى الله عليه وسلم فرمايي: چا چې له کوم عذر او مجبوريت پرته د جمعي لمونځ پرېښود نو دا شخص په هغه کتاب د منافق په نوم ليکل کيږي چې نه له منځه ځي او نه هم بدلون مومي.⁸

⁶ هماغه، ۱۱۷.

⁷ هماغه، ۵۷۲ شمېره حديث.

⁸ هماغه، ۱۳۷۹ شمېره حديث.

که د سفر، مرض یا بل شرعي عذر له امله د جمعي لمونځ پاتې شي باید پر ځای يې د ماسپښين لمونځ وشي، او که له عذر پرته يې هم د جمعي لمونځ پرېښود باید پر ځای يې د ماسپښين لمونځ وشي.

شپږم: له بلوغ وروسته که چا هر څومره فرض او وتر لمونځونه قضاء کړي وي، هغه دې ټول وشمېري، کله يې چې فکر وکړ چې له دې به زيات لمونځونه ترې نه وي قضاء شوي، نو ژر دې هغه شمېرل شوي لمونځونه وکړي (قضايي دې را وگرځوي)، په يوه ورځ کې ټول شل رکعته کړي، څلور د ماسپښين، څلور د مازديگر، درې د مابښام، څلور د ماسختن، درې وتر واجب او دوه رکعته هم د سهار، چې دا ټول شل رکعته په شل دقيقو کې تر سره کړي.

کله چې له پينځو لمونځونو ډېر قضاء شوي وي نو ترتيب پکې لازم نه دی او نه هم د قضايي لمونځونو د پاره کوم وخت ټاکل شوی، خو د لمر راختلو او زوال په وخت کې بايد و نه شي، کله چې لمر يوه نيزه را وڅېږي نو د هر ډول لمونځ کول جائز دي، او د مازديگر له لمانځه وروسته کله چې په د لمر په رڼا کې ژېړوالی راشي هېڅ قضايي يا نفل لمونځ نه کړي، خو له ژېړوالي څخه مخکې قضايي لمونځ کړي، د مازديگر له لمانځه وروسته د لمر د غورځېدو پورې نفل کول جواز نه لري.

مسئله: که له مقيم څخه د ماسپښين، مازديگر او ماسختن لمونځونه قضاء شي نو قضايي به يې پوره څلور رکعته را گرځوي، که څه هم اوس (د قضايي را گرځولو پر وخت) د سفر په حالت کې وي، او که دا لمونځونه د سفر په حالت کې قضاء شي او په حضر يعنی د اقامت په ځای کې يې قضايي را گرځوي بايد قضايي يې دوه رکعته را وگرځوي (په دې شرط چې ۴۸ ميله سفر يې کړی وي). همدا راز قضاء شوي لمونځونه بايد ژر وکړای شي يا له هر لمانځه سره د يوه لمونځ قضايي وکړي، او يا روزانه شل رکعته د يوې ورځې قضايي را وگرځوي چې دا ډېر آسان کار دی. ضروری نده چې ټول لمونځونه يو ډول قضاء شوي وي، ډېر خلک په کاروباري معاملاتو کې د مازديگر لمونځ پرېږدي او ډېر بيا د خوب په نشه کې د سهار او ماسختن لمونځونه نه کوي. لنډه دا چې هر لمونځ چې هر څومره قضاء شوی وي په هماغه اندازه يې قضايي را وگرځول شي.

اووم: شتمن او مالداره خلک باید په پابندی سره د اسلامي کال په تېرېدو زکات ورکړي، البته انگریزي میاشتو ته اعتبار نشته، یعنی د زکات اداء کول د اسلامي میاشتو یا د لېږدیز سپوږمیز (هجري قمري) میاشتو په حساب صورت مومي. د زکات د فرضیت لپاره ډېر شتمن کېدل شرط نه دی، د ۵۹۵ گرامو سپینو زرو یا د هغو د قیمت په اندازه د تجارتي مال په مالک کېدلو زکات واجبېږي، او دا ډېر زیات مال نه دی، د سپوږمۍ په حساب چې دولس میاشتي تېرې شي له ټول مال څخه د څلوېښتمې برخې ورکول فرض دي، دا برخه یعنی زکات باید د هغه مستحقینو ته ورکړل شي، د مستحقینو پلټل او معلومات اړین دي خو زکات اصلي حقدار او مستحق ته ورسېږي.

د هر چا په ملکیت کې چې ۵۹۵ گرامه سپین زر یا د هغو معادل تجارتي توکي یا اضافي سامان وي دا شخص د زکات مستحق نه ګرځي چې له ډېرو سوالګرو او ګډايي ګرو سره هم دومره مال وي او ددې با وجود بیا هم سوال او ګډايي کوي، دا ډول خلکو ته زکات مه ورکوی. پر زکات سربېره د مال اړوند نور واجبات هم شته؛ لکه د صدقه فطر (سرسایي) ورکول، په لوی اختر کې قرباني کول، له شرعي قواعدو سره سم په ښځه او اولاد نفقه او مصرف کول، له حانث کېدو وروسته د قسم کفاره ورکول او... ددې ټولو اداء کول هم اړین دي.

د زکات، مالي حقوقو او واجباتو سربېره نفلي صدقه هم باید ورکړی او په ښکې کارونو کې هم لګښت وکړی، د قیامت په ورځ فرائض، واجبات او نفل ټول د درجو د اوچتوالي لامل ګرځي.

د زکات په اړه رسول الله صلی الله علیه وسلم فرمایلي دي: څوک چې د خپل مال زکات نه ورکوي د قیامت په ورځ الله جل جلاله د هغه له مال څخه زهر لرونکی مار جوړوي، او د هغه په غاړه کې یې اچوي، چې دا کلمات به وایي: زه ستا مال یم، زه ستا خزانه یم.⁹

او د صدقو په اړه فرمایي: د دوزخ له اور څخه ځان وژغورئ که څه هم په نیمه خرما باندې وي، او که دا هم نه وي نو ښه خبره وکړئ.¹⁰ هر ښک کار چې د

⁹ مشکوة المصابیح، ۱۷۷۴ شمېره حدیث.

¹⁰ هماغه، ۵۸۵۷ شمېره حدیث.

خدای لپاره شوی وي د قیامت په ورځ په کار راځي چې د ډېرې وړې نېکۍ لپاره هم اړتیا پېښيږي.

اتم: د رمضان د میاشتي روژې په پابندی سره ونیسئ او په هغو اولادونو چې د روژې توان لري هم روژه ونیسئ، نفلي روژې هم له ډېر اهمیت څخه برخمنې دي، د اسلامي میاشتو د ۱۳، ۱۴ او ۱۵ ورځو، د دوشنبې او پنجشنبې د ورځو، د شوال د میاشتي د شپږو روژو، د ذی الحجې د میاشتي نهمه (عرفه) او د محرم د میاشتي په لسمه روژه ډېر زیات فضیلت لري.

نهم: په چا چې حج فرض وي په اداء کولو کې دې یې عجله وکړي، په حدیث شریف کې راځي څوک چې عذر یا ظالم پاچا او یا هم سخته ناروغي له حج کولو څخه منع نه کړي او بیا هم حج ونکړي نو خونه یې چې یهودي مړ کيږي او که نصراني.¹¹ په ډېرو خلکو حج فرض شي خو د دنيوي معاملاتو په سبب یې ځنډوي چې په پای کې له حج کولو پرته مړ شي، یعنې له دنیا څخه د حج د فریضي له اداء کولو پرته ولاړ شي، چې دا ډېر د تأسف ځای دی.

لسم: د قرآن کریم تلاوت وکړئ، هره ورځ یوه یا دوه سپارې تلاوت وکړئ، د قرآن کریم د هر توري په ویلو یوه نیکی ورکول کيږي چې له لسو نېکیو سره برابره وي. خپل اولاد ته هم قرآن کریم ورزده کړئ، سهار د یس شریف سورت ووايئ، د یس شریف په ویلو سره د قرآن کریم د لسو ختمونو ثواب ورکول کيږي (چا چې یس شریف تلاوت کړ داسې ده لکه چې لس ځله یې قرآن کریم ختم کړی وي)، قرآن کریم سم زده کړئ او الفاظ یې سم اداء کړئ.

یوولسم: د الله جل جلاله ذکر ډېر کوئ، الله جل جلاله فرمایي: يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا (الأحزاب ۴۱) ژباړه: ای مؤمنانو! الله جل جلاله ډېر یاد کړئ. او په حدیث شریف کې راغلي چې تل باید ستا ژبه د خدای جل جلاله په یاد لمدې وي، او نبی علیه السلام فرمایي: که یو ځل (سبحان الله والحمد لله، و لا اله الا الله والله

¹¹ هماغه، ۲۵۳۵ شمېره حدیث.

(اکبر) ووايم نو ما ته د دنيا له ټولو هغو څيزونو څخه چې لمر پرې لږېدلې، غوره دی.¹²

مسلمانانو! خپل ژوند او وخت مه بربادوئ، تل د الله جل جلاله ذکر وکړئ، هېڅ وخت مو بايد له ذکر او درود څخه خالي نه وي، په ناسته، ولاړه، تگ راتگ او هر حالت کې د الله جل جلاله ذکر وکړئ، مسنونې دعا گانې زده کړئ او پر خپل وخت يې ووايئ، له هر فرض لمانځه وروسته ۳۳ ځله (سبحان الله)، ۳۳ ځله (الحمد لله) او ۳۴ ځله (الله اکبر) ووايئ او د ويده کېدو پر مهال يې هم ووايئ.

دولسم: ټول مسلمانان بايد په خپل منځ کې له يو بل سره مينه، الفت، خواخوږي او مرسته وکړي، او په خدمت کې ژوند وکړي، په ماشومانو بايد شفقت وکړي او د مشرانو اکرام او عزت وکړي، له حضرت نعمان بن بشير رضی الله عنه څخه روايت دی چې رسول الله صلی الله عليه وسلم وفرمايل: تاسو مؤمنان په خپل منځ کې په رحم، محبت او نرمښت کې لکه د يو بدن په څېر وينئ، کله چې له يوه غړي څخه په تکليف شي نو ټول جسد ورسره په تبه او نا ارامۍ کې وي.¹³ په بل حديث کې رسول الله صلی الله عليه وسلم فرمايلي: مؤمنان د يوه نفر په څېر دي که سر يې په درد وي نو ټول جسد ورسره په تکليف وي.¹⁴ حضرت ابوموسی اشعري رضی الله عنه وايي چې رسول الله صلی الله عليه وسلم وفرمايل: چې يو مؤمن د بل مؤمن لپاره د يو تعمير په څېر دي چې ځينې يې ځينې نور کلک او مضبوطوي، بيا رسول الله صلی الله عليه وسلم د مرستې او تعاون د بېلگې په ډول د دواړو لاسونو گوتې له يو بل سره وروستي.¹⁵

له حضرت انس رضی الله عنه څخه روايت دی چې رسول الله صلی الله عليه وسلم فرمايلي څوک چې د يو مسلمان ستونزه حل کړي او هغه خوشحاله کړي نو په حقيقت کې يې زه خوشحال کړی يم او څوک چې ما خوشحال کړي نو الله جل

¹² مشکوٰۃ المصابيح، ۲۲۹۵ شمېره حديث.

¹³ متفق عليه، صحيح البخاري ۶۰۱۱ شمېره حديث.

¹⁴ صحيح مسلم، ۲۵۸۶ شمېره حديث.

¹⁵ متفق عليه، صحيح البخاري ۶۰۲۶ شمېره حديث.

جلاله يې خوشحال کړی او څوک چې خدای جل جلاله خوشحال کړي نو هغه جنت ته دننه کوي.¹⁶

په یو حدیث کې راغلي چې رسول الله صلی الله علیه وسلم فرمایي: څوک چې له یو ستونزمن شخص سره مرسته وکړي الله جل جلاله هغه ته ۷۳ رحمتونه ثبت او لیکي، چې په یوه سره یې د هغه ټولې چارې سمیږي او پاتې ۷۲ یې د قیامت په ورځ د درجې د لوړولو لپاره دي.

له حضرت ابو هریره رضی الله عنه څخه روایت دی چې رسول الله صلی الله علیه وسلم و فرمایي: مسلمان د مسلمان ورور دی، پر هغه دې ظلم نه کوي او هغه به نا امید هم نه پرېږدي (په ستونزه کې به یې مرسته کوي) او نه به هغه ته په سپکه سترګه گوري، او درې ځله نبی علیه السلام په داسې حال کې چې خپلې مبارکې سینې ته یې اشاره کوله و فرمایي چې تقوا دلته ده، بیا یې و فرمایي: د یو مسلمان د بدوالي لپاره همدومره بسنه کوي چې چې خپل مسلمان ورور ته په سپکه وگوري، د یو مسلمان هر څه پر بل مسلمان حرام دي، د هغه مال (ترې وایي نخلي، خیانت پکې ونکړي او نه یې هم په کوم چل او فریب ترې ترلاسه کړي)، د هغه وینه (چې په ناحقه هغه و نه وژني) او د هغه پت او عزت (چې هغه ذلیل او رسوا نکړي).¹⁷

له حضرت ابوهریره رضی الله عنه څخه روایت دی چې نبی علیه السلام و فرمایي: څوک چې د یو مسلمان په قتل کې په نیمه خبره هم مرسته او کومک و کړي د قیامت په ورځ به په داسې حال کې له الله جل جلاله سره مخ کیږي چې د سترگو په منځ کې به یې آیس من رَحْمَةِ اللَّهِ (د خدای له رحمت څخه نا هیلی) لیکل شوي وي.¹⁸ له حضرت ابو سعید الخدری او حضرت ابو هریره رضی الله عنهما څخه روایت دی چې نبی صلی الله علیه وسلم و فرمایي: که د یو مؤمن به قتل کې د آسمانو او ځمکې ټول خلک شریکان شي نو الله جل جلاله به دا ټول په جهنم کې واچوي.¹⁹

¹⁶ رواه البيهقي في شعب الایمان، ۷۲۴۷ شمېره حدیث.

¹⁷ صحيح مسلم، ۲۵۶۴ شمېره حدیث.

¹⁸ مشکوة المصابيح، ۳۴۸۴ شمېره حدیث.

¹⁹ مشکوة المصابيح، ۳۴۶۴ شمېره حدیث.

له حضرت ابوبکر رضی الله عنه څخه روایت دی چې رسول الله صلی الله علیه وسلم و فرمایل: کله چې دوه مسلمانان خپلې تورې واخلي او له یو بل سره مخ شي نو قاتل او مقتول دواړه دوزخیان دي، چا و پوښتل چې د قاتل په دوزخي والي خو پوه شو خو دا مقتول ولې دوزخ ته ځي؟ رسول الله صلی الله علیه وسلم و فرمایل: ددې لپاره چې ده هم د قاتل د وژلو نیت کړی وو.²⁰

مطلب دا دی چې دواړه د قتل په نیت راغلي وو، د خپل نیت له امله دواړه دوزخ ته ولاړل، دا بېله خبر ده چې یوه ته د قتل موقع په لاس ورغله چې بل یې وواژه او دوم (مقتول) ته موقع برابره نه شوه او ووژل شو، وژل شوی د خپل نیت له امله دوزخ ته ولاړ ځکه چې هغه هم د ناپوهۍ او تعصبي جذبو سره د قتل په نیت راغلی وو او په جنگ کې یې موخه د الله جل جلاله رضاء نه وه.

دیارلسم: ټول نارینه او ښځینه باید هغه جامې واغوندي چې د اسلام دین ورته ښودلي دي، چې ستر او حیا پکې خوندي وي، نارینه باید ښکاري په جامو کې پټ نکړي، که پتلون اغوندي نو له ښکرو باید ښکته نه وي، ښځې باید ټیګرۍ په سر کړي او له حجاب پرته دې نا محرمو خلکو ته ځان نه ښکاره کوي (له پردې او حجاب پرته دې بهر نه وځي)، د امکان تر حده دې په کور کې اوسي او که له کوره بهر وځي نو باید بې حجابو و نه اوسي او نه هم په فېشنې حجاب کې بهر ووځي (ځکه چې فېشنې حجاب د خلکو توجه وراړوي).

څوارلسم: د حقوق العباد یا د بنده د حقوقو د اداء کولو په فکر کې اوسئ، باید ښه فکر وکړئ چې د چا حق را باندې شته دی که نه؟ که د چا مالي حق یې په غاړه وي لکه قرض یې اخیستی وي، یا یې د هغه په مال کې خیانت کړی وي او یا یې د مالک له اجازې پرته اخیستی وي نو که یې مالک او څښتن معلوم وي او هرې کړۍ یې نه وي خپله دې ورشي او د هغه حق دې اداء کړي. که حق غیر مالي وو لکه د هغه غیبت یې کړی یا اورېدلی وي او یا یې پر هغه ناحق تور (بهتان) پورې کړی وي او شخص معلوم وي باید بڅښنه ترې وغواړي، کنه نو هغه ته دې دومره استغفار او دعا وغواړي تر څو چې زړه یې اقرار وکړي چې حق به یې اداء شوی وي، د حقوق العباد معامله ډېره ستونزمنه ده په آخرت کې به هر

²⁰ متفق علیه، صحیح البخاری ۶۸۷۵ شمېره حدیث.

شخص خپل حقدار ته د حق په بدل کې خپله نېکي ورکوي او که نېکۍ يې پوره نشوې نو د هغوی گناهونه په خپله غاړه اخلي او په دې ترتيب جهنم ته ځي.²¹ اړتيا ده چې په دې تړاو ډېر زيات فکر وشي په ځانگړي ډول هغوی ډېر فکر وکړي چې خپلو ميندو، خويندو او لونو ته د ميراث حق نه ورکوي.²²

پينځلسم: حلال وگټی او حلال وخورئ، د خپلو مالي سرچينو په اړه له علماؤ څخه پوښتنه وکړئ چې حلالې دي او که نه؟ رشوت مه اخلي او له سودي معاملو څخه په کلکه ډډه وکړئ.

شپاړسم: زړونه مو له شرکي او کفري عقائدو، د ريا کارۍ له جذبو، د ناروا دښمنۍ، حسد، بغض، کينه، تکبر او غرور؛ دماغ مو له بدو فکرونو؛ لاسونه مو له حرام کسب او کمایي، په تله کې له کمي کولو؛ سترگې مو غلطو ځايونو ته له کتلو؛ شرمگاه يا ځانگړي غړي مو له بدکاری؛ غوړونه مو د سندرو، غيبت او هر ډول بدو خبرو له اورېدلو؛ ژبې مو له تهمت او غيبت کولو، له دروغ ويلو، بنکنځلي کولو، دروغ او ناحق قسم خوړلو او بي ځايه خبرو؛ خپټه او نس مو له حرام خوړلو او ټول بدن مو له هر ډول گناه څخه وساتئ، يعنې له ټولو ياد شويو بدو اعمالو څخه ځان و ژغورئ، او ياد شوي غړي مو ددې کارونو له سر ته رسولو څخه وژغورئ.

اوولسم: د رسول اکرم صلی الله عليه وسلم پيروي وکړئ، خپل شکل او صورت د هغه په څېر و ټاکئ، د رسول الله صلی الله عليه وسلم ږيره گڼه او سينه يې پر ښايسته شوې وه.

اتلسم: په خپلو اولادونو مو قرآن کریم حفظ کړئ، دين ورته وښايئ، او هغوی په حديث، تفسير، فقه او فتاوی کې د استادۍ تر حده ورسوئ، د کافرو او فاسقو له ناستې ولاړې او د هغوی د طريقو له اختيارلو څخه خپل اولاد وساتئ، کله چې بالغان شول له سنتو سره سم واده ورته وکړئ چې ساده وي او د ریاکاری او دنيا دارۍ په طريقه نه وي او هم پکې قرض داره نه شئ، خپلو زامنو او لونو ته مو د دينداره د ژوند ملگري د پيدا کولو هڅه وکړئ.

²¹ مشکوة المصابيح، ۵۱۲۷ شمېره حديث.

²² البته اوسمهال ډېر خلک د خپلو مېرمنو مهر هم سم اداء کوي چې دا موضوع هم بايد له پامه و نه غورځول شي. (ژباړن)

نولسم: د علماء کرامو مجلسونو ته ولاړ شئ او خپل اولاد مو هم در سره بوزئ، له نېکو او دینداره خلکو سره اړیکې ولرئ او له هغو سره ناسته ولاړه وکړئ، د اهل سنت والجماعت د علماؤ کتابونه مطالعه کړئ چې په زړونو کې مو د دنیا محبت کم او د آخرت محبت کلک او مستحکم شي، که د سنتو تابع او متقي کامل مرشد مو پیدا کړ له هغه سره بیعت وکړئ، بیعت یواځې د نوم لپاره نه وي د خپل شیخ (پیر او مرشد) په بنوونو عمل وکړئ ځکه چې بیعت کول د نفس د اصلاح او د زیات ذکر کولو لپاره وي.

شلم: له ټولو گناهونو او تقصیراتو څخه کلکه او پخه توبه وباسئ، او هر کله چې له تاسو څخه گناه وشي نو ژر تر ژره توبې ته متوجه شئ، او دا کلمات ډېر زیات وایئ (استغفرالله الذي لا اله الا هو الحي القيوم و أتوب اليه)، د ویده کېدو پر مهال یې هم درې ځله ووايئ، د مسلمان کار او دنده دا ده چې تل د الله جل جلاله او رسول الله صلی الله علیه وسلم فرمانبرداري وکړي، الله جل جلاله دې ډول خلکو ته په قرآن کریم کې بریالي ويلي دي، په سورة النور کې ارشاد دی: وَمَنْ يُطِعِ اللَّهَ وَرَسُولَهُ وَيَخْشَ اللَّهَ وَيَتَّقْهُ فَأُولَئِكَ هُمُ الْفَائِزُونَ (النور ۵۲) ژباړه: چا چې د الله جل جلاله او د هغه د رسول صلی الله علیه وسلم اطاعت او تابعداري وکړه، له الله جل جلاله څخه ووېرېده او د هغه له مخالفت څخه یې ځان و ژغوره نو دا بریالي دي.

سبحان ربك رب العزة عما يصفون و سلام على المرسلين و الحمد لله رب العالمين.

پای ۱۳۹۷/۸/۱۰

کابل، کارته نو درېیم سړک

ستاسو نېکو دعاگانو اړ، ورور مو بسم الله علمیار امیرزی

Get more e-books from www.ketabton.com
Ketabton.com: The Digital Library